

انتہاپسندی کے انسداد میں سلفی عقائد کا کردار

سوویت یونین کے زوال اور امریکہ کے نیو ورلڈ آرڈر کے بعد اقوام عالم کے مابین ٹکراؤ کی نوعیت تبدیل ہو گئی ہے۔ گزشتہ صدی کا بیشتر حصہ مغربی اقوام کے مابین اختلافات اور جنگوں کی نذر ہوا: جنگ عظیم اول، دوم اور پھر سرد جنگ۔ جبکہ ۱۹۹۰ء کے بعد سے اسلام و مسلمان اور مغرب کے مابین براہ راست مسلح کشمکش جاری ہے۔ جنگ خلیج، عراق کی پہلی، دوسری جنگ اور افغانستان میں یہی صورت حال ایک عشرے سے زیادہ عرصہ تک رہی۔ اور اس کے بعد دشمن نے اپنے ممالک میں بیٹھ کر بلاؤ اسلامیہ میں باہمی تصادم اور خانہ جنگی کو فروغ دیا۔ اس عرصہ کے دوران ہونے والے تشدد و مظالم کا نتیجہ مسلم نوجوانوں کے افکار و نظریات میں بھی ظاہر ہونا شروع ہو گیا اور آج ۲۵ برس بعد مسلم دنیا کا اہم ترین مسئلہ تشدد اور انتہاپسندانہ نظریات کا فروغ بن چکا ہے۔ جس کو ملکی سطح پر بہ کثرت زیر بحث لایا جا رہا ہے۔

عالم کفر کے مظالم، تشدد اور ریشہ دوانیاں اپنی جگہ قابل مذمت ہیں اور ان کا بہر طور مدد و اہوا نہ چاہیے، ظلم کو کسی صورت بھی جاری نہیں رہنا چاہیے، تاہم افکار و نظریات میں انتہاپسندی معاشرے کے رخ کو بدل دیتی ہے، اس کے صالح اور مفید پہلو کو دبا دیتی ہے۔ اس لئے اسلام کے اصل اور معتدل نظریات کو واضح اور نمایاں رہنا چاہیے۔ افراد کے مسائل ہوں یا معاشرے کے، کوئی بھی شدت اور انتہاپسندی سے حل نہیں ہوتے، بلکہ مزید بگڑ جاتے ہیں۔ جس کا نقشہ ہم امریکہ اور بھارت کی حالیہ انتہاپسندانہ قیادتوں ڈونلڈ ٹرمپ اور نریندر مودی کی صورت میں دیکھ سکتے ہیں۔ بظاہر اس انتہاپسندی سے بعض پہلوؤں میں پیش قدمی ہو بھی جائے لیکن افراد و معاشرے غلط طرز عمل کے عادی ہو کر آخر کار ٹکراؤ اور تخریب کی طرف چل نکلتے ہیں، جس کا نتیجہ بنی نوع انسان کی تباہی و بربادی کی صورت میں ہی نکلتا ہے۔

اسلام اپنی خالص صورت میں کتاب و سنت میں محفوظ ہے، اور ہر دور کے مسلمان اپنے فکر و عمل کی اصلاح کے لئے اسی چشمہ صافی کی طرف متوجہ ہوتے ہیں۔ ہر دور کے بدلتے حالات سے پڑنے والی گرد، قرآن و سنت کے براہ راست مطالعے سے صاف ہو جاتی ہے اور اسلام کا پیغام اصل سرچشموں سے واضح ہوتا رہتا ہے۔

مسلمانوں میں وہ لوگ جو کتاب و سنت سے خالص تمسک اور پابندی اختیار کرتے ہیں، سلف اور اس نظریہ کے حامل سلفی کہلاتے ہیں۔ سلفیہ کے دیگر ناموں میں اہل حدیث، اہل اللہ، اہل اثر اور اہل اتباع بھی ہیں انہی کو طائفہ منصورہ، فرقہ ناجیہ، انصار اللہ بھی کہا جاتا ہے۔ واضح ہے کہ اعمال کے پس پردہ اصل طاقت عقائد و نظریات کی ہوتی ہے۔ زیر نظر مضمون میں ہم دیکھتے ہیں کہ سلفی عقائد میں انتہا پسندی کی کوئی گنجائش ہے؟ اور صدیوں سے چلے آنے والے مسلمہ سلفی عقائد کس طرح اُمت مسلمہ کو توازن و اعتدال کا درس دیتے ہیں۔

سلفیت سے کیا مراد ہے؟

سلف کا لفظ تاریخی طور پر ان تین طبقات: صحابہ کرام، تابعین عظام اور تبع تابعین رحمہم اللہ کے لئے بولا جاتا ہے جن کے بارے میں نبی کریم ﷺ نے بطور خاص اُمت میں سے بہترین ہونے کی خوش خبری دی ہے۔ سیدنا عمران بن حصین رضی اللہ عنہ سے مروی ہے کہ نبی کریم ﷺ نے فرمایا:

«حَيْرُكُمْ قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ» - قَالَ عِمْرَانُ: لَا أَدْرِي أَذْكَرَ النَّبِيَّ ﷺ بَعْدَ قَرْنَيْنِ أَوْ ثَلَاثَةَ - قَالَ النَّبِيُّ ﷺ: «إِنَّ بَعْدَكُمْ قَوْمًا يَخُونُونَ وَلَا يُؤْتَمِنُونَ، وَيَشْهَدُونَ وَلَا يُسْتَشْهِدُونَ وَيَنْذِرُونَ وَلَا يَفْعُونَ، وَيَطْهَرُ فِيهِمُ السَّمَنُ»^۱

”تم میں سب سے بہتر میرے زمانہ کے لوگ (صحابہ) ہیں۔ پھر وہ لوگ جو ان کے بعد آئیں گے (تابعین)، پھر وہ لوگ جو اس کے بھی بعد آئیں گے (تبع تابعین)۔“۔ عمران نے بیان کیا کہ میں نہیں جانتا، حضور ﷺ نے دو زمانوں کا (اپنے بعد) ذکر فرمایا یا تین کا۔ پھر آپ نے فرمایا کہ ”تمہارے بعد ایسے لوگ پیدا ہوں گے جو خان ہوں گے، جن میں دیانت کا نام نہ ہو گا۔ ان سے گواہی دینے کے لیے نہیں کہا جائے گا، لیکن وہ گواہیاں دیتے پھریں گے۔ نذریں مانیں گے لیکن پوری نہیں کریں گے۔ مونایا ان میں عام ہو گا۔“

سلفی منہج، ان عقائد کو اختیار کرنے کا نام ہے جس پر فرقوں اور احزاب سے علیحدہ رہتے ہوئے اس اُمت کے نمایاں اسلاف کرام رضی اللہ عنہم کا رہنما رہے، چاہے وہ اللہ تعالیٰ، انسان اور کائنات و زندگی کے بارے میں اساسی عقائد ہوں، یا فہم اسلام کے حوالے سے فکری مباحث ہوں یا ایسے اسلامی اوصاف ہوں جن سے متصف ہوتے ہوئے ان ائمہ کرام نے انہیں اختیار کیا۔ چنانچہ سلفی دعوت کی تعریف یوں ہے:

۱ صحیح بخاری، کتاب الشهادات، باب لا يشهد على شهادة جور: ۲۵۱

"الدعوة إلى الكتاب والسنة وما كان عليه السلف الصالح من الصحابة الكرام رضوان الله عليهم والتابعين لهم بإحسان وأئمة الدين ممن شهد لهم بالإمامة في الدين، وتلقى الناس كلامهم خلفاً عن سلف." ۱

"کتاب وسنت اور اس منہج کی دعوت دینا جس پر صحابہ و تابعین، تبع تابعین اور ایسے ائمہ دین کاربند رہے جن کی امامت و قیادت دین میں مسلمہ ہے، اور مسلمانوں نے اپنا دین اُن سے حاصل کیا ہے۔"

الغرض سلف سے اصلاً مراد تو صحابہ و تابعین ہیں اور پھر وہ ائمہ اسلاف جو اُن کے نقش قدم پر چلے: جیسے امام ابو حنیفہ، امام مالک، امام شافعی، امام احمد بن حنبل، امام سفیان ثوری، امام ابن عیینہ، حماد بن سلمہ، حماد بن زید، امام بخاری، امام مسلم، اور سنن اربعہ کے مؤلف محدثین، اور وہ جلیل القدر ائمہ کرام رحمہم اللہ جن کے علم و فضل اور زہد و ورع کی بنا پر انہیں درجہ امامت حاصل ہوا، اور امت نے اُن کو قبول عام بخشا۔ پھر جن لوگوں نے ان صحابہ کرام اور ائمہ اسلاف جیسا فکری و عملی رویہ اختیار کیا، وہ سلفی کہلائے۔ اور انہی کو اہل السنہ والجماعہ اور اہل الحدیث والسنہ بھی کہا جاتا ہے۔ جیسا کہ حافظ ابن حزم کہتے ہیں:

الصحابة - رضي الله عنهما - ومن سلك نهجهم من خيار التابعين رحمة الله عليهم، ثم أصحاب الحديث ومن تبعهم من الفقهاء جيلاً فجيلاً إلى يومنا هذا، ومن اقتدى بهم من العوام في شرق الأرض وغربها رحمة الله عليهم ۲

"صحابہ کرام رضوان اللہ علیہم اور بہترین تابعین جو اُن کے منہج پر چلے، پھر وہ اصحاب حدیث اور ہر دور میں ان کے منہج کو اختیار کرنے والے فقہائے کرام اور تاحال زمین کے شرق و غرب میں اُن کے نقش قدم پر چلنے والے پیروکار، یہ سب اہل السنہ والجماعہ ہیں۔ رحمۃ اللہ علیہم"

① چنانچہ سلفیت میں کسی زمانے کی تحدید نہیں بلکہ ہر دور میں جو مسلمان ائمہ کرام صحابہ اور تابعین کے مسلک و منہج پر کاربند رہے، وہ سلف کے منہج کو اختیار کرنے والے سلفی ہیں۔

② سلف میں وہ گمراہ فرقے اور ان کی طرف بلانے والے اشخاص شامل نہیں جنہوں نے سنت نبوی اور صحابہ کرام کے مجموعی طرز فکر و عمل کی مخالفت کی، مثلاً رافضی، خارجی، قدری، جبری، معتزلہ، جمہی اور مشبہہ

۱ الموسوعة الميسرة في الأديان والمذاهب المعاصرة: ۱۰۸۲/۲، فتاوى اللجنة الدائمة: ۲۴۱/۱۲، بحوالہ السلفية حقيقتها وأصولها وموقفها من التكفير از دكتور سليمان عبد الله ابوالنيل، ركن بيته كبار علماء سعودی عرب اور واكس چانسلر امام پونیورسٹی، ریاض: ص ۳۰ طبع اول، دارالعاصمہ ۲۰۱۵ء

۲ الفصل في الملل والأهمل والنحل از حافظ ابن حزم: ۱۱۳/۲

و معطلہ وغیرہ۔

③ سلفیت یہ نہیں ہے کہ لوگوں کو ایسے عقائد کی طرف بلایا جائے جنہیں نبی کریم ﷺ اور آپ کے صحابہ نے اختیار نہیں کیا۔ نہ لوگوں کو ایسی آزمائش میں ڈالا جائے جس سے اللہ تعالیٰ نے اسلام کے ذریعے انہیں نکالا ہے۔

④ سلفیہ کا شرعی منہج یہ ہے کہ وہ مرادِ شارع پر عمل کرتے ہوئے ظاہرِ نص سے انحراف نہیں کرتے، کسی مسئلہ میں تمام نصوص کو جمع کر کے موقف کو اختیار کرتے اور نصوصِ شریعت کے مابین تعارض دور کر کے جامع مفہوم پر عمل پیرا ہوتے ہیں۔ وہ محکم پر عمل کرتے اور متشابہ پر ایمان لاتے ہیں، اور متشابہ نصوص کو محکم پر پیش کرتے ہیں۔ قرآن کریم کی تفسیر قرآن، سنت، صحابہ کرام اور عربی لغت سے کرتے ہیں اور مجرد ذاتی رائے پر ہونے والی تفسیر کو نظر انداز کرتے ہیں۔ سلفیہ کا انحصار و میز ان کتاب و سنت ہے۔ عقائد میں خبر واحد کو قبول کرنا سلف صالحین کا منہاج ہے اور کتاب و سنت پر اکتفا کرتے ہوئے علم کلام و فلسفہ میں زیادہ نہ اُلجھنا سلف کا شعار ہے۔ اور اپنے مقابل موقف والوں پر طعن و تشنیع سے بچنا، اور عدل و انصاف پر کاربند رہنا ان کی مسلمہ روایت ہے۔

⑤ یہ بھی سلفیت نہیں ہے کہ جو آیات و احادیث قرآنی معانی کو متعین کرتی ہیں، ان کو نظر انداز کر کے من مانی تعبیر کی جائے۔ اور لغتِ عرب اور صحابہ کرام کی تفسیرات سے بالابہی قرآن کریم کی فاسد تاویلات اختیار کر لی جائیں۔ قرآن و سنت کو باہم ٹکرا کر، بعض دلائل کو اختیار اور بعض کو ترک کر دیا جائے۔ یا صرف متفقہ امور کو اختیار کیا جائے اور احتمالی نصوص کو ترک یا ان کی تاویل کر لی جائے۔ یا نصوصِ شریعت کی من مانی اور ذاتی رجحانات کے مطابق تعبیر و توجیہ اختیار کی جائے۔

⑥ مسلمانوں کو آپس میں اختلاف اور فرقہ واریت کی دعوت نہ دینا سلفیت ہے۔ ان میں کسی ایک امامِ فقیہ کو اپنی اتباع کے لئے متعین کر لینا اور اُس کے نام پر فرقہ قائم کر لینا بھی سلفیت نہیں۔ چنانچہ سلفیہ کا موقف ہے کہ ہر فقیہ و امام کا قول لیا اور ترک کیا جاسکتا ہے، سوائے امامِ امت محمدیہ، محمد ﷺ کے جو خواہشِ نفس کی بجائے صرف وحی کی بنا پر ہی بولتے ہیں اور آپ کی ہر بات ہی قابلِ اتباع ہے۔ گویا کسی خاص فقہی مکتبِ فکر یا فقہی شخصیات کی طرف ہی منسوب ہو جانا، اور ان کے اقوال کو شرعی نص کا درجہ دے دینا، اور اس بنا پر کتاب و سنت کی نصوص کو نظر انداز کر دینا سلفیت نہیں ہے۔ چنانچہ اہل السنہ اور اہل الحدیث کے امام و قائد نبی کریم ﷺ ہیں، اور سلفیہ تمام اہل علم کے اقوال کو نبی مکرم کے اقوال پر پیش

کر کے صرف اُسی کی اتباع کرتے ہیں۔^۱

⑤ سلفیہ، نصوص شریعت میں سلف کا اجماعی مفہوم لیتے ہیں۔ اگر کسی جگہ سلف میں اختلاف ہے، تو غور کر کے 'اُقرب الی الکتاب والسنة' پر عمل کرتے ہیں۔

⑥ مسلمانوں کے قابل احترام اور مسلمہ ائمہ کرام کے بارے میں غیر محتاط انداز اور زبان بولنا اور اُن ائمہ سے یہ کہہ کر مستغنی ہونا بھی سلفیت نہیں کہ ”ہمارے لئے صرف قرآن و سنت کافی ہیں اور ہمیں کسی مفسر و محدث اور فقیہ کی ضرورت نہیں“ ہے۔ بلکہ تفسیر و حدیث اور فقہ میں صحابہ کرام اور ائمہ اسلام نے جو عظیم خدمات انجام دی ہیں: روایت و اسماء الرجال، احادیث کی صحت و ضعف، ترجیح و تطبیق، توحید اور اس کی اقسام، غیبی امور، عقائد ماقبل و بعد الموت، نسخ، تخصیص، اطلاق، اجماع و قیاس کے باب میں اُن کی خدمات سے استفادہ کرنا ضروری ہے، تاہم میزان کا درجہ صرف قرآن و سنت کو حاصل ہے۔ ائمہ اسلام کو شریعت کی وضاحت میں اتنی حیثیت دینی چاہیے اور یہ ملت اسلامیہ میں اتحاد کا اچھا طریقہ ہے۔

سلفیت یہی ہے جس کا تذکرہ مذکورہ بالا سطور میں کیا گیا۔ اور بعض کتب مثلاً 'تاریخ مذہب اسلامیہ' از محمد ابو زہرہ، 'تاریخ دولت عثمانیہ' از محمد فرید بک، 'فکر اسلامی کا ارتقا' از محمد نبی، 'رحلہ حجازیہ' از محمد لیبیب بتونی، اور حاشیہ جلالین و حاشیہ ابن عابدین وغیرہ میں سلفیت اور اس کے حاملین پر جو الزامات لگائے گئے ہیں، سلفیت ان سے بری الذمہ ہے۔ ایسے ہی بعض جماعتیں مثلاً الاخوان المسلمون، حزب التحریر اور تبلیغی جماعت 'وہابیت' کے نام سے جس طرح سلفیت کی تنحیک و تحقیر کرتی ہیں، یہ بھی درست نہیں اور قابل اصلاح رویہ ہے کیونکہ سب و طاعت، تکفیر و خروج اور جہاد و دعوت کے میدان میں سلفیوں نے ان جماعتوں کے ایسے نقطہ نظر کی اصلاح کی جس میں یہ اہل السنۃ و الجماعۃ کے منہاج پر کاربند نہیں رہ سکے۔

علاوہ ازیں فی زمانہ بہت سی جماعتوں اور تحریکوں نے اپنے تئیں اپنے آپ کو سلفیت کا علم بردار قرار دیا ہے، حالانکہ یہ حقیقت واقعہ کے خلاف ہے۔ چنانچہ 'القاعدہ' اور دنیا بھر میں اسکی شاخیں، 'داعش' اور اسکی شاخیں، مصر کی الجماعۃ الاسلامیۃ اور تنظیم الجہاد الاسلامی، جزائر کی الجماعۃ المسلحۃ اور الجماعۃ

۱ السلفية حقیقتہا وأصولها از ڈاکٹر سلیمان عبد اللہ ابانخیل: ص ۵۳

۲ جیسا کہ امام بخاری رحمہ اللہ صحیح بخاری میں ہر مسئلہ کی وضاحت کرتے ہوئے قرآن و حدیث کے دلائل کے ساتھ ائمہ لغت اور ائمہ مفسرین و محدثین کے اقوال بھی نقل کرتے ہیں۔ نہ تو انہیں معصوم و میزان سمجھتے ہیں اور نہ ان کی علمی کاوشوں اور وضاحتوں سے مستغنی ہوتے ہیں۔ اور یہی رویہ محدثین کے منہج پر چلنے والے ہر سلفی کا ہونا چاہیے۔

السلفية للدعوة والقتال، ایران کی سنی جماعت 'جند اللہ'، صومال کی 'شباب المجاہدین'، لیبیا کی 'جماعت لیبیا' وغیرہ سلفی منہاج پر کاربند نہیں ہیں۔ فی زمانہ سلفیت کی پہچان کا اصول یہ ہے کہ ہر وہ جماعت جو مسلمانوں کے خلاف مسلح جدوجہد کرنے کی داعی ہو، اور کبیرہ گناہ کی بنا پر کافر قرار دیتی ہو، وہ سلفیت سے خارج ہے۔

محدث زمانہ شیخ محمد ناصر الدین البانی سے 'سلفیت' اور اس نام کے بارے میں پوچھا گیا تو فرمایا:

”سلف کا کلمہ نبی کریم ﷺ نے خود استعمال فرمایا ہے، چنانچہ سیدہ فاطمہؓ کو کہا: «فانقبي الله واصبري ونعم السلف أنا لك» ”اللہ سے ڈر اور صبر کر، اور میں تیرا بہترین سلف (پیشرو) ہوں۔“ اور یہ کلمہ سلف علمائے اسلام کے ہاں بے پناہ استعمال ہوا ہے، جس کی ایک مثال ہی کافی ہے کہ بدعات کی تردید کرتے ہوئے وہ کہتے ہیں:

وكل خير في اتباع السلف وكل شر في ابتداء من خلف

”سلف کی پیروی میں ہی ہر قسم کی بھلائی ہے اور بعد میں آنے والوں کی بدعات میں ساری خرابیاں ہیں۔“ چنانچہ جو شخص سلفیت کا منکر ہے، گویا کہ وہ شخص اس صحیح اسلام سے براءت کا اظہار کرتا ہے جس پر ہمارے سلف صالح اور ان کے سرخیل محمد ﷺ کاربند تھے، چنانچہ صحیحین میں یہ متواتر حدیث موجود ہے کہ «خَيْرُكُمْ قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ»

واضح رہے کہ سعودی عرب (اور اس کے تابع خلیجی ممالک کی اکثریت) بھی باضابطہ طور پر سلفیت پر ہی کاربند ہے اور یہی شرعی منہج سعودی عرب کے دستور اور سرکاری جامعات میں اختیار کیا گیا ہے۔ بعض لوگ جو سعودی عرب کو حنبلی مسلک پر کاربند اور حنبلی فقہ کا مقلد قرار دیتے ہیں تو ان کا یہ دعویٰ حقائق کے منافی ہے۔ دراصل اس طرح حنفیت پر کاربند مقلدین اپنے تقلیدی رجحان کا سعودی عرب میں فروغ دکھانا چاہتے ہیں۔ جبکہ سعودی عرب کے سرکاری ادارے، کبار علما کو نسل، دارالافتاء، عدالتیں اور قانونی دستاویزات، خطابات اور جامعات میں ایسی کوئی بات نہیں ملتی۔ ان سرکاری اداروں کی طرف سے شائع ہونے والی کتب میں بھی صرف کتاب و سنت کو ہی میزان قرار دیا جاتا اور جملہ علمائے اسلاف (محدثین و فقہاء) کی تعلیمات سے کھلا استفادہ کیا جاتا ہے۔ حرمین شریفین اور حج و عمرہ کے موقع پر سرکاری مطبوعات اور فتاویٰ و ارشاد کے ادارے اسی کتاب و سنت کے سلفی منہاج کی پیروی کرتے ہیں۔ سعودی عرب کے مفتیان کرام سے جب کسی متعین امام کی فقہی تقلید

کے بارے میں دریافت کیا جاتا ہے، تو ان کا جواب اس صورت حال کو پوری طرح واضح کر دیتا ہے، چنانچہ مدینہ یونیورسٹی کے استاذ، محدث مدینہ شیخ عبدالمحسن عباد اللہ لکھتے ہیں:

"وعلی هذا فهم لم يتخلوا عن المذهب الحنبلي ولكنهم تخلوا عن التعصب له. وإذا وجد الدليل الصحيح على خلاف المذهب صاروا إلى ما دل عليه الدليل"
 "علمائے نجد نے حنبلی مذہب کو نہیں، اس کے لیے تعصب کو خیر باد کہہ دیا ہے۔ اور جب صحیح دلیل مذہب حنبلی کے خلاف ہو تو وہ دلیل پر عمل کرتے ہیں۔"

الغرض اسلام میں انتہا پسندی کی کوئی گنجائش نہیں، اسلام کا مزاج اعتدال و توازن اور توسط و وسطیت پر مبنی ہے، اور سلفی جو برصغیر میں اہل حدیث کے نام سے معروف ہیں، اور خالص کتاب و سنت پر مبنی اسلام کے داعی ہیں، ان کے عقائد و نظریات میں بھی شدت و تشدد کی کوئی گنجائش نہیں۔ یہ چیز ان کے عقائد سے بھی

۱ مجلہ 'الفرقان' کویت، شمارہ جولائی ۲۰۰۰ء

◀ سعودی عرب کے مفتی اعظم شیخ عبدالعزیز بن باز رحمہ اللہ سے دریافت کیا گیا تو جواب دیا: "مذهبي في الفقه هو مذهب الإمام أحمد بن حنبل وليس على سبيل التقليد ولكن على سبيل الاتباع... إما في مسائل الخلاف فمنهجي فيها هو ترجيح ما يقتضي الدليل ترجيحه، والفتوى بذلك سواء وافق مذهب الحنابلة أم خالفه، لأن الحق أحق بالاتباع." (فتاوى المرأة المسلمة ۱/۱۳) "فقد ميّز مذهب امام احمد بن حنبل كالمذهب، برسميل تقليد نہیں بلکہ برسميل اتباع... اور اختلافی مسائل میں میرا طریق یہ ہے کہ میں دلیل کے مطابق ترجیح دیتا ہوں اور اسی طرح فتویٰ صادر کرتا ہوں، خواہ دلیل حنبلی مذہب کے موافق ہو یا مخالف کیونکہ حق ہی پیروی کا زیادہ حق دار ہے۔"

◀ شیخ ابن باز مزید فرماتے ہیں: "فإذا كان من خالف السنة لقول أبي بكر وعمر تخشى عليه العقوبة فكيف بحال من خالفها لقول من دونها أو لمجرد رأيه واجتهاد" (مجموع فتاوى ومقالات: ص ۹۹) "اگر ابو بکر و عمر کے قول کی بنا پر، سنت کی مخالفت کی وجہ سے عذاب نازل ہونے کا اندیشہ ہو سکتا ہے تو اس شخص کا کیا حال ہو گا جو ابو بکر و عمر رضی اللہ عنہما سے کمتر کسی اور قول یا اس کے مذہب یا اس کے اجتہاد کی بنا پر سنت نبویہ کی مخالفت کرتا ہو۔"

◀ سعودی عرب کے ممتاز عالم ربانی و مفتی شیخ ابن عثیمین رحمہ اللہ کا موقف ملاحظہ فرمائیں جو سب سے زیادہ واضح ہے: "ولاریب أن مذهب الإمام أبي حنيفة ومذهب الإمام أحمد ومذهب الإمام الشافعي ومذهب الإمام مالك وغيرهم من أهل العلم قابلة أن تكون خطأ وصواباً.. فإن كل أحد يؤخذ من قوله ويترك إلا رسول الله." (مجموع فتاوى ودر مسائل شيخ ابن عثيمين: ۱/۲۸) "بلاشبہ امام ابو حنیفہ، امام احمد، امام شافعی، امام مالک وغیرہ کے مواقف میں غلطی اور درستی دونوں کا احتمال ہے۔ ان میں سے ہر ایک کا قول لیا اور چھوڑا جاسکتا ہے، سوائے محمد صلی اللہ علیہ وسلم کے۔"

"حق ان چار مذہب میں مختصر نہیں بلکہ حق کسی اور مذہب میں بھی ہو سکتا ہے اور انہی چاروں ائمہ کا کسی مسئلہ میں اتفاق پوری امت کا اجماع قرار نہیں پاسکتا۔ اور خود ان ائمہ کو اپنا مقام و مرتبہ معلوم تھا اور انہیں اس بات پر یقین تھا کہ انکی اطاعت اسی مسئلہ میں ہو سکتی ہے جو سنت رسول کے موافق ہو، اسی لیے وہ اپنی تقلید سے منع کیا کرتے تھے، الا یہ کہ انکا مذہب سنت کے موافق ہو۔" (مزید تفصیل کے لئے: اہل حدیث اور علمائے حرمین کا اتفاق رائے 'ازدائل حافظ محمد اسحاق زاہد: ص ۳۰ تا ۳۵)

واضح ہوتی ہے، اور مختلف مسائل میں ان کے رجحانات بھی اسی کے غماز و عکاس ہیں۔ جیسا کہ یہاں پہلے توازن و اعتدال کی شرعی حیثیت واضح کرنے کے بعد سلفی عقائد و مسائل میں اس کی عملی مثالیں پیش کی جائیں گی۔

انتہاپسندی اور میانہ روی (وسطیت)

فی زمانہ تشدد و انتہاپسندی کے رجحانات بہ کثرت پھیلتے جا رہے ہیں، واضح رہنا چاہیے کہ سلفیت کا شعار وسطیت اور میانہ روی ہے، یعنی انتہاپسندی سے گریز اور توازن و اعتدال کی دعوت اور یہی اسلام کی مسلمہ خصوصیت ہے۔ اسلام ایک معتدل و وسط، میانہ رو دین ہے جس میں غلو، شدت و تشدد، سختی، خشکی، افراط و تفریط کا شائبہ تک نہیں۔ اس توازن و اعتدال کو وسط کی شرعی اصطلاح سے تعبیر کیا جاتا ہے۔

① مشہور ماہر لغت ابن فارس (م ۳۹۵ھ) وسط کا لغوی مفہوم بیان کرتے ہوئے لکھتے ہیں:

الواو والسين والطاء يدل على العدل، والنصف وأعدل الشيء أو وسطه ووسطه
”وسط عدل وانصاف کا مفہوم دیتا ہے۔ سب سے متوازن چیز وہ ہے جو سب سے زیادہ عدل اور میانہ روی پر قائم ہو۔“

② وَسَطُ سَيْنٍ پر جزم کے ساتھ ’درمیانی جگہ کا مفہوم دیتا ہے، جبکہ وَسَطُ سَيْنٍ پر فتح کا مفہوم: ’بہترین، افضل، عدل پر قائم، دو انتہاؤں کے درمیان کا ہے۔‘

③ قرآن کریم میں وسط، وسطی، اور اوسط کے الفاظ استعمال ہوئے ہیں جیسے:

﴿وَكُنْ لَكَ جَعَلْنٰكَ اُمَّةً وَسَطًا﴾ اور اسی طرح ہم نے تمہیں بہترین یا عدل پر قائم امت بنایا۔“

④ مولانا عبد الرحمن کیلانی رحمۃ اللہ علیہ اس آیت کریمہ کی تفسیر میں لکھتے ہیں:

”امت وسط سے مراد ایسا اشرف اور اعلیٰ گروہ ہے جو عدل و انصاف کی روش پر قائم ہو اور افراط و تفریط، غلو اور تخفیف سے پاک ہو اور دنیا کی قوموں کے درمیان صدر کی حیثیت رکھتا ہو۔“

⑤ اور مولانا حافظ صلاح الدین یوسف رحمۃ اللہ علیہ اس آیت کی تفسیر کرتے ہیں:

”اوسط کے لغوی معنی تو درمیان کے ہیں لیکن یہ بہتر اور افضل کے معنی میں بھی استعمال ہوتا ہے اور یہاں اسی معنی میں استعمال ہوا ہے یعنی جس طرح تمہیں بہتر قبلہ عطا کیا گیا، اسی طرح تمہیں سب

۱. معجم مقاییس اللغة: کتاب الواو، باب ’الواو والسين‘: ۱۰۸/۶

۲. الصحاح: ۳۰/۱۱۶، لسان العرب: ۳۰/۷

۳. سورة البقرة: ۱۴۳

سے افضل امت بھی بنایا گیا اور مقصد اس کا یہ ہے کہ تم لوگوں پر گواہی دو۔“

⑥ اس آیت کی تفسیر میں صحیح بخاری میں مروی ہے کہ روز قیامت سیدنا نوح علیہ السلام کو بلا کر ان سے پیام رسالت پہنچانے کے بارے میں پوچھا جائے گا، وہ اثبات میں جواب دیں گے، لیکن ان کی قوم اس دعوت کے پہنچنے کا انکار کر دے گی، پھر اللہ تعالیٰ سیدنا نوح سے گواہ لانے کا مطالبہ کریں گے:

فیقول: "محمّد وأمتہ، فیشهدون أنه قد بلغ." ﴿وَيَكُونُ الرَّسُولُ عَلَيْكُمْ شَهِيدًا﴾، فذلك قوله: ﴿وَكذلك جعلناكم أمةً وسطاً﴾ لَتَكُونُوا شُهَدَاءَ عَلَى النَّاسِ وَيَكُونُ الرَّسُولُ عَلَيْكُمْ شَهِيدًا ﴿والوسط: العدل﴾.

”تو نوح علیہ السلام کہیں گے کہ محمد ﷺ اور آپ کی امت میری گواہی دے گی کہ نوح نے پیغام پہنچا دیا۔ اور قرآن میں ہے کہ ”رسول تم پر گواہی دیں گے۔“ یہ مراد ہے اس آیت سے کہ ”اللہ تعالیٰ نے تمہیں امتِ وسط بنایا ہے، تاکہ تم لوگوں پر گواہی دو اور رسول تم پر گواہ ہو۔“ اور وسط کا مطلب عدل ہے۔“

⑦ احادیثِ مبارکہ میں وسط کا لفظ متعدد بار آیا ہے، جہاں وسط سے مراد صراطِ مستقیم ہے، جیسا کہ سیدنا عبد اللہ بن مسعود رضی اللہ عنہ سے مروی اس حدیث میں ہے:

خَطَّ لَنَا رَسُولُ اللَّهِ ﷺ خطًّا، ثُمَّ قَالَ: «هَذَا سَبِيلُ اللَّهِ»، ثُمَّ خَطَّ خُطُوطًا عَنْ يَمِينِهِ وَعَنْ شِمَالِهِ، ثُمَّ قَالَ: «هَذِهِ سُبُلٌ عَلَى كُلِّ سَبِيلٍ مِنْهَا سَيِّطَانٌ يَدْعُو إِلَيْهِ»، ثُمَّ قَرَأَ: ﴿وَإِنَّ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ﴾.

”ہم نبی کریم کے پاس تھے کہ آپ نے ایک لائن کھینچی، پھر فرمایا کہ یہ اللہ کا راستہ ہے، پھر اس کے دائیں بائیں لائیں کھینچیں اور کہا کہ یہ راستے ہیں، ہر راستے کے سر پر ایک شیطان بیٹھا اس کی طرف دعوت دے رہا ہے۔ پھر آپ نے یہ آیت تلاوت کی کہ ”میرا راستہ سیدھا راستہ ہے، اس کی اتباع کرو اور (دیگر) راستوں کے پیچھے مت چلو، وہ تمہیں اللہ کے راستے سے دور کر دیں گے۔“

⑧ اس حدیث میں متعدد لائنوں کے درمیان جس خط کو کھینچا گیا، وہ صراطِ مستقیم تھا جو درمیان میں تھا، اور

۱ سورۃ البقرۃ: ۱۴۳

۲ صحیح بخاری: کتاب التفسیر، باب وكذلك جعلناکم... برقم ۴۴۸۷

۳ سورۃ الانعام: ۱۵۳

۴ مسند احمد بن حنبل: برقم ۴۱۴۲، قال الارناؤوط: اسنادہ حسن

سیدنا جابر رضی اللہ عنہ سے مروی حدیث میں اس کے لیے الحِطُّ الأوسط کا لفظ استعمال ہوا ہے۔ یعنی صراطِ مستقیم افراط و تفریط اور شدت و تلمین کے مابین ایک راستہ ہے جس میں سراسر اعتدال ہے۔

⑨ اس کی مزید وضاحت سیدنا نواس بن سمان سے مروی یہ حدیث کرتی ہے کہ نبی ﷺ نے فرمایا:

ضرب الله مثلاً صراطاً مستقيماً، وعلى كنفى الصراط سوران فيهما أبواب مفتحة، وعلى الأبواب ستور مرخاة، وعلى الصراط داع يدعو يقول: يا أيها الناس! اسلكوا الصراط جميعاً ولا تعوجوا، وداع يدعو على الصراط، فإذا أراد أحدكم فتح شيء من تلك الأبواب قال ويلك لا تفتحه فإنك إن تفتحه تلجه، فالصراط الإسلام والستور حدود الله، والأبواب المفتحة محارم الله، والداعي الذي على رأس الصراط كتاب الله، والداعي من فوقه واعظ الله يذكر في قلب كل مسلم "الله تعالى نے صراطِ مستقیم کی مثال بیان کی ہے جس کے دونوں طرف دیواریں اور ان میں کھلے دروازے ہیں۔ ان پر پردے لٹکے ہوئے ہیں جبکہ اس راستے کے سرے پر ایک پکارنے والا ہے جو کہتا ہے کہ اس راستے پر آؤ، غلط راستوں کا انتخاب مت کرو۔ اور ایک دوسرا داعی ہے جو راستے پر کھڑا پکار رہا ہے، جب کوئی ان دروازوں سے پردہ ہٹانے کی کوشش کرتا ہے، تو وہ روکتا ہے کہ خبردار! اس پر مت جاؤ، اگر ان پر چلے تو گر جاؤ گے۔ صراطِ مستقیم سے مراد اسلام ہے، پردے اللہ کی حدیں ہیں، کھلے دروازے اللہ کی حرام کردہ چیزیں، ممنوع کام ہیں اور صراطِ مستقیم کے سرے پر پکارنے والی اللہ کی کتاب ہے۔ اور دوسرے داعی سے مراد اللہ کی طرف سے ایک نصیحت کرنے والا (ضمیر) ہے جو ہر مسلمان کے دل کو یاد دہانی کرتا رہتا ہے۔"

⑩ 'اسلام' صراطِ مستقیم ہے، جیسا کہ سورۃ فاتحہ میں صراطِ مستقیم کو مغضوب علیہم یہود اور ضالین: نصاریٰ دونوں سے جدا قرار دے کر متوسط و معتدل راستہ قرار دیا گیا ہے۔

⑪ اسلام ہر مقام پر توسط و اعتدال کا داعی ہے، چنانچہ برکت بھی کھانے کے وسط میں اترتی ہے۔ امام کو اپنے درمیان میں کرنا چاہیے۔ جنت کا سب سے اعلیٰ درجہ فردوس ہے جو اوسط الجنة ہے۔ نبی کریم ﷺ نے

۱ سنن ابن ماجہ، کتاب السنۃ، باب اتباع سنۃ رسول اللہ ﷺ: رقم ۱۱

۲ متدرک حاکم: کتاب الایمان: ۱/۱۳۵، رقم ۲۳۵، وقال: صحیح علی شرط مسلم، ووافقه الذہبی اور شیخ شعب ارناؤط نے مسند احمد میں اسے حسن کہا ہے۔ (۱۸۳/۳)

جھگڑا چھوڑنے والے کو وسط جنت میں گھر کی بشارت دی۔ اور زکوٰۃ میں درمیانہ مال ہی لینا چاہیے۔

(۱۲) اسلامی عقائد کا جو ہر بھی وسطیت یعنی عدل و توسط ہے، امام حسن بصری لکھتے ہیں:

"دين الله وُضع فوق التقصير ودون الغلو"

"اللہ کا دین، نقص و کمی سے اونچا اور شدت و انتہا سے نیچے بنایا گیا ہے۔"

(۱۳) نامور تابعی فقیہ، امام عامر شعبی (م ۱۰۰ھ) لکھتے ہیں:

"أحب أهل بيت نبيك ولا تكن رافضيا، واعمل بالقرآن ولا تكن حروريا، واعلم أن ما أصابك من سيئة فمن نفسك ولا تكن قدريا، وأطع الإمام وإن كان عبدا حبشيا ولا تكن خارجيا، وقف عند الشبهات ولا تكن مرجيا، وأحب صالح بني هاشم ولا تكن خشيبيا، وأحب من رأيتك يعمل الخير وإن كان آخرم سنديا." ۲

"اپنے نبی ﷺ کے اہل بیت سے محبت کر اور رافضی مت بن، قرآن پر عمل کر اور حروری نہ ہو جا، اور جان لے کہ جو بھی تجھے مشکل آتی ہے تو تیرے اپنے عمل کی بنا پر ہے، اور 'قدری' نہ بن۔ حاکم کی اطاعت کر اگرچہ وہ حبشی غلام ہی کیوں نہ ہو، اور خارجی مت بن۔ شکوک و شبہات کو چھوڑ دے اور مرجئی نہ ہو جا۔ بنو ہاشم میں سے نیک افراد سے محبت کر اور خشبی (وہ خالی رافضی جو امام معصوم کے بغیر لڑنے کے قائل نہیں) نہ ہو جا۔ اور ہر نیکو کار سے محبت کر، اگرچہ وہ ناقص اور عیب دار ہی کیوں نہ ہو۔"

(۱۴) شیخ الاسلام امام ابن تیمیہ رحمۃ اللہ علیہ لکھتے ہیں:

فإن الفرقة الناجية أهل السنة والجماعة يؤمنون بذلك، كما يؤمنون بما أخبر الله به في كتابه من غير تحريف ولا تعطيل، ومن غير تكييف ولا تمثيل، بل هم الوسط في فرق الأئمة، كما أن الأئمة هي الوسط في الأمم فهم وسط في باب صفات الله تعالى بين أهل التعطيل الجهمية وأهل التمثيل المشبهة. وهم وسط في باب أفعال الله بين الجبرية والقدرية وغيرهم، وفي باب وعيد الله بين المرجئة والوعيدية من القدرية وغيرهم، وفي باب أساء الإيمان والدين بين الحرورية والمعتزلة وفي

۱ الاعتصام از امام شافعی: ۲۳۵/۱

۲ تہذیب تاریخ دمشق: ۱۳۷/۷

اصحاب رسول اللہ ﷺ بین الرافضة والخوارج^۱ "فرقہ ناجیہ اہل السنۃ والجماعہ ان باتوں پر ایمان رکھتے ہیں، جس طرح وہ ہر اس بات پر ایمان رکھتے ہیں جنہیں اللہ تعالیٰ نے اپنی کتاب میں بیان کیا ہے، بلا کسی تحریف و تعطیل اور کیفیت و تمثیل کے بلکہ وہ امت کے گروہوں میں وسط ہیں جیسا کہ یہ امت محمدیہ دیگر امتوں کی وسط ہے۔ اہل السنۃ اللہ کی صفات میں تعطیل و تمثیل کرنے والوں کے درمیان ہیں، اللہ کے افعال میں جبریہ و قدریہ کے مابین ہیں، اللہ کی وعید میں مرجئہ اور وعیدی قدریہ کے مابین ہیں، دین اور ایمان کے ناموں میں حروریہ اور معتزلہ کے درمیان ہیں، اور صحابہ کرام رضی اللہ عنہم کے بارے میں رافضہ اور خوارج کے مابین ہیں۔"

⑤ مزید اہل السنۃ کے بارے میں لکھتے ہیں:

"فهذه الفرقة الناجية أهل السنة والجماعة هي وسط في النحل كما أن ملة الإسلام وسط في الملل"

"فرقہ ناجیہ اہل السنۃ والجماعہ اسی طرح ہی مسالک و مکاتب فکر کے وسط میں ہے، جس طرح ملت اسلام، دیگر ملتوں کے وسط میں ہے۔"

اسلام میں شدت پسندی نہیں ہے!

شدت، تشدد اور انتہا پسندی کے لئے یہ الفاظ استعمال ہوتے ہیں: غلو، عنف، تطرف اور اسلام ان سب رویوں کی مذمت کرتا ہے، یعنی انتہا پسندی کی ہر صورت کا مخالف ہے۔ قرآن کریم اور احادیث نبویہ میں ان کی مخالفت و تردید بیان ہوئی ہے۔

① غلو کا مطلب حد سے تجاوز کرنا جیسے کہ سورۃ النساء میں ہے:

﴿يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ﴾ (آیت ۱۷۱)

"اے اہل کتاب! اپنے دین میں حد سے نہ گزرو اور اللہ پر مت کہو مگر حق۔"

یہی جملہ سورۃ المائدہ میں بھی بیان ہوا ہے:

﴿يَا أَهْلَ الْكِتَابِ لَا تَغْلُوا فِي دِينِكُمْ...﴾ (آیت ۷۷)

۱ شرح العقیدۃ الواسطیہ: ۱۲۳

۲ عقیدہ اہل السنۃ والفرقہ ناجیہ: ص ۱۰، ناشر: انصار السنۃ الحمدیہ، مصر

۳ لسان العرب: ۱۳۲/۱۵

”کہہ دے اے اہل کتاب! اپنے دین میں حد سے نہ بڑھو۔“

② سورة النساء والی آیت کی تفسیر میں مولانا عبدالرحمن کیلانی رحمۃ اللہ علیہ لکھتے ہیں:

”غلو کا معنی ایسا مبالغہ ہے جو غیر معقول ہو۔ خواہ یہ مبالغہ افراط کی جانب ہو یا تقریط کی جانب۔ جیسے عیسیٰ علیہ السلام کے متعلق نصاریٰ کا یہ عقیدہ تھا کہ اللہ کے بیٹے تھے اور اس کے بالکل برعکس یہود کا یہ عقیدہ کہ وہ نبی نہ تھے بلکہ یہود (معاذ اللہ) انہیں ولد الحرام سمجھتے تھے۔ اسی بنا پر انہوں نے آپ کو سولی پر چڑھانے میں اپنی کوششیں صرف کر دیں۔ گویا ایک ہی رسول کے بارے میں غلو کی بنا پر اہل کتاب کے دونوں بڑے فرقے گمراہ ہو گئے۔“

③ سورة النساء والی آیت کی تفسیر میں حافظ عبدالسلام بھٹوی رحمۃ اللہ علیہ لکھتے ہیں:

”بعض علما نے لکھا ہے کہ یہ خطاب یہود و نصاریٰ دونوں سے ہے، اس لیے کہ ”غلو“ راہ اعتدال کے چھوڑ دینے کا نام ہے اور یہ افراط و تقریط (زیادتی اور کمی) دونوں صورتوں میں ہے۔ ایک طرف نصاریٰ نے مسیح علیہ السلام کے بارے میں افراط سے کام لے کر ان کو اللہ کا بیٹا قرار دے رکھا تھا، تو دوسری طرف یہود نے مسیح علیہ السلام سے متعلق یہاں تک تقریط برتی کہ ان کی رسالت کا بھی انکار کر دیا، قرآن نے بتایا کہ یہ دونوں فریق غلو کر رہے ہیں۔ اعتدال کی راہ یہ ہے کہ عیسیٰ علیہ السلام نہ تو اللہ کے بیٹے ہیں کہ ان کو معبود بنالیا جائے اور نہ جھوٹے نبی ہیں، بلکہ وہ اللہ کے بندے اور رسول ہیں۔“

④ اسی آیت کی تفسیر میں حافظ صلاح الدین یوسف رحمۃ اللہ علیہ لکھتے ہیں:

”غلو کا مطلب ہے کسی چیز کو اس کی حد سے بڑھا دینا۔ جیسے عیسائیوں نے حضرت عیسیٰ علیہ السلام اور ان کی والدہ کے بارے میں کیا کہ انہیں رسالت و بندگی کے مقام سے اٹھا کر الوہیت کے مقام پر فائز کر دیا اور ان کی اللہ تعالیٰ کی طرح عبادت کرنے لگے۔ اسی طرح حضرت عیسیٰ علیہ السلام کے پیروکاروں کو بھی غلو کا مظاہرہ کرتے ہوئے معصوم بنانا اور ان کو حرام و حلال کے اختیار سے نوازدیا۔... اللہ تعالیٰ نے اس آیت میں اہل کتاب کو دین میں اسی غلو سے منع فرمایا ہے۔ نبی صلی اللہ علیہ وسلم نے بھی عیسائیوں کے اس غلو کے پیش نظر اپنے بارے میں اپنی امت کو متنبہ فرمایا: «لَا تُطْرُقُونِي كَمَا أَطْرَقَتِ النَّصَارَى ابْنِ مَرْيَمَ فَإِنَّمَا أَنَا عَبْدٌ فَقُولُوا عَبْدُ اللَّهِ وَرَسُولُهُ» ”تم مجھے اس طرح حد سے نہ بڑھانا جس طرح عیسائیوں نے عیسیٰ بن مریم علیہ السلام کو بڑھایا، میں تو صرف اللہ کا بندہ ہوں، پس تم مجھے اس کا بندہ اور

رسول ہی کہنا۔“ لیکن افسوس امت محمدیہ اس کے باوجود بھی اس غلو سے محفوظ نہ رہ سکی جس میں عیسائی مبتلا ہوئے اور امت محمدیہ نے بھی اپنے پیغمبر کو بلکہ نیک بندوں تک کو خدائی صفات سے متصف ٹھہرا دیا جو دراصل عیسائیوں کا وطیرہ تھا۔“

⑤ سیدنا ابن عباس رضی اللہ عنہ سے مروی ہے کہ ”حج کے دوران نبی کریم ﷺ نے رمی جہار کے لئے برابر کنکریوں کو جمع فرمایا اور انہیں ہاتھ میں لے کر فرمانے لگے:

«أَمْثَالُ هَؤُلَاءِ، فَارْمُوا» ثُمَّ قَالَ: «يَا أَيُّهَا النَّاسُ إِنِّي أَكُمُ وَالْغُلُوِّ فِي الدِّينِ، فَإِنَّهُ أَهْلَكَ مَنْ كَانَ قَبْلَكُمْ الْغُلُوُّ فِي الدِّينِ»^۱
 ”ان جیسی کنکریاں مارو۔“ پھر فرمایا: ”لوگو! دین میں غلو (حد سے بڑھنے) سے پرہیز کرو۔ تم سے پہلے لوگوں کو دین میں غلو ہی نے تباہ کیا ہے۔“

⑥ سیدنا ابو ہریرہ رضی اللہ عنہ سے مروی ہے کہ نبی کریم ﷺ نے فرمایا:

«إِنَّ الدِّينَ يُسْرٌ، وَلَكِنْ يُشَادُّ الدِّينَ أَحَدٌ إِلَّا عِلْبَةً، فَسَدِّدُوا وَقَارِبُوا، وَأَبْشِرُوا، وَاسْتَعِينُوا بِالْغَدْوَةِ وَالرَّوْحَةِ وَشَيْءٍ مِنَ الدَّلْجَةِ»^۲
 ”بے شک دین آسان ہے اور جو شخص دین میں سختی اختیار کرے گا تو دین اس پر غالب آجائے گا (اور اس کی سختی نہ چل سکے گی) پس اپنے عمل میں پختگی اختیار کرو۔ اور جہاں تک ممکن ہو میانہ روی برتو اور خوش ہو جاؤ (کہ اس طرز عمل سے تم کو دین کے فوائد حاصل ہوں گے) اور صبح شام اور کسی قدر رات میں (عبادت سے) مدد حاصل کرو۔“

حافظ ابن رجب اس کی شرح میں لکھتے ہیں:

والتسديد: العمل بالسداد، وهو القصد والتوسط في العبادة، فلا يقصر فيها أمر به، ولا يتحمل منها ما لا يطيقه^۳

”سیدھا کرنے سے مراد عمل میں سدھار ہے۔ یعنی عبادت میں توسط اور میانہ روی اختیار کرنا، جس کا حکم ہے اس سے کمی نہ کرنا اور طاقت سے زیادہ کا بوجھ نہ اٹھانا۔“

۱ سنن ابن ماجہ، کتاب المناسک، باب قدر حصی الرمی: رقم ۳۰۲۹، السلسلۃ الصحیحۃ: رقم ۱۲۸۳

۲ صحیح بخاری، کتاب الایمان، باب الدین یسر: رقم ۳۹

۳ المحجة فی سیر الدلجة از ابن رجب: ص ۵۱

⑤ علامہ ابن تیمیہ رحمۃ اللہ علیہ غلو کی وضاحت کرتے ہوئے لکھتے ہیں:

الغلو مجاوزة الحد: مجاوزة بأن يزداد في الشيء في حمده أو ذمه على ما يستحق ونحو ذلك^۱

”غلو سے مراد حد سے تجاوز کرنا ہے۔ یعنی کسی شے کی تعریف یا مذمت میں اس سے اضافہ کرنا جس کی وہ مستحق ہے۔“

⑥ عُنْفُ اس شدت و سختی کو کہتے ہیں جو نرمی اور سہولت کے برعکس ہو۔ جیسا کہ فرمان رسالت ہے:

« يَا عَائِشَةُ! إِنَّ اللَّهَ رَفِيقٌ يُحِبُّ الرَّفْقَ وَيُعْطِي عَلَى الرَّفْقِ مَا لَا يُعْطِي عَلَى الْعُنْفِ وَمَا لَا يُعْطِي عَلَى مَا سِوَاهُ »^۲

”اے عائشہ! بے شک اللہ تعالیٰ نرمی والا ہے اور نرمی ہی کو پسند کرتا ہے اور نرمی کی بنا پر وہ کچھ عطا فرماتا ہے جو درشت مزاجی کی بنا پر عطا نہیں فرماتا، وہ اس کے علاوہ کسی اور بات پر اتنا عطا نہیں فرماتا۔“

اسی طرح آپ ﷺ نے فرمایا:

« إِنَّ اللَّهَ عَزَّ وَجَلَّ لَمْ يَبْعَثْنِي مُعَنَّفًا وَلَكِنْ بَعَثَنِي مُعَلِّمًا مُيسِّرًا »^۳

”بے شک اللہ تعالیٰ نے مجھے سختی کرنے والا بنا کر نہیں بھیجا، بلکہ مجھے تو تعلیم دینے والا اور آسانی پیدا کرنے والا بنا کر بھیجا ہے۔“

⑦ تَطَرُّف سے مراد: غلو، مبالغہ اور کسی شے کے انتہائی پہلو کو اختیار کر لینا۔^۴

غلو اور عنف کی مذمت زبان رسالت سے اوپر درج کی گئی ہے، جبکہ تطرف یعنی انتہا پسندی کا لفظ عربی زبان میں انہی مذموم معانی کے لئے استعمال ہوتا ہے۔ جبکہ اسلام نے درجنوں مقامات پر نرمی کی تلقین کی ہے، جیسا کہ قرآن کریم میں سیدنا موسیٰ کو دو بار فرعون میں جاتے ہوئے حکم ربانی ہوا:

﴿ فَقُولَا لَهُ قَوْلًا لَيِّنًا لَعَلَّهُ يَتَذَكَّرُ أَوْ يَخْشَى ﴾^۵

۱ اقتضاء الصراط المستقیم از ابن تیمیہ: ۲۸۹/۱

۲ لسان العرب: ۲۵۷/۹

۳ صحیح مسلم، کتاب البر والصلة، باب فضل الرفق: ۲۲۰۱

۴ مسند احمد: ۱۳۵۵۵

۵ لسان العرب: ۲۱۷/۹

۶ سورۃ طہ: ۴۴

”پس اس سے بات کرو، نرم بات، شاید کہ وہ نصیحت حاصل کر لے، یا ڈر جائے۔“
مولانا عبد الرحمن کیلانی رحمۃ اللہ علیہ اس آیت کی تفسیر میں لکھتے ہیں:

”فرعون سے جو بات کہیں نرمی کے لہجہ میں کہیں۔ کیونکہ سختی سے بات کرنے سے بسا اوقات الٹا اثر ہوتا ہے۔ مخاطب اصل بات سمجھنے کی بجائے طرزِ مخاطب اور لہجہ کی بنا پر ضد اور مخالفت پر اتر آتا ہے۔ گویا تبلیغ اور دعوتِ دین کا کام کرنے والوں کے لئے یہ ایک نہایت اہم سبق ہے۔“
اور ایک فرمانِ رسالت ہے:

«إِنَّ الرَّفْقَ لَا يَكُونُ فِي شَيْءٍ إِلَّا زَانَهُ وَلَا يُنْزَعُ مِنْ شَيْءٍ إِلَّا شَانُهُ»

”نرمی جس چیز میں بھی ہوتی ہے، اس کو زینت بخش دیتی ہے اور جس چیز سے بھی نرمی نکال دی جاتی ہے، اسے معیوب کر دیتی ہے۔“

’ارباب‘ کا مفہوم

اسلام نے توازن و اعتدال کے لئے وسط، وسطیٰ کے الفاظ استعمال کئے ہیں اور اس کی ہر پہلو سے ترغیب دی ہے، جبکہ شدت پسندی کے لئے غلو اور عنف و غیرہ کے لفظ بولے ہیں، اور ان کی مذمت کی ہے۔ انہی معانی سے ملتا جلتا لفظ اِرْهَاب ہے۔ عربی زبان میں اس رَہَب کا مطلب ’ڈرانا، خوف دلانا اور دوسرے کو متقلب کرنا‘ ہے۔ اسی لفظ کو ’دہشت گردی‘ کے مفہوم میں استعمال کیا جاتا ہے۔ یہ لفظ قرآن کریم میں بارہ مقامات پر استعمال ہوا ہے۔ اس کو تین بڑے معانی میں تقسیم کیا جاسکتا ہے:

a. اللہ سے ڈر اور اس کی خشیت پر ۵/ آیات

b. ڈر میں زیادتی کی بنا پر عبادت میں غلو اختیار کرنا ۴/ آیات

c. لوگوں میں رعب اور خوف قائم کرنا ۳/ آیات

اجمالیہ پانچ آیات مندرجہ ذیل ہیں، جن میں پہلا مطلب پایا جاتا ہے:

① ﴿وَإِذَا كُنَّا فَآرَهُبُونَ﴾ ② اور صرف مجھ سے ہی ڈرو۔“

۱ صحیح مسلم، کتاب البر والصلة، باب فضل الرفق: ۶۶۰۲

۲ خَافَهُ ... وَأَزْهَبَهُ وَرَهَبَهُ وَاسْتَرْهَبَهُ: أَخَافَهُ وَفَرَّعَهُ (لسان العرب: ۴۳۶/۱، مفردات القرآن: ص ۲۰۴) (رہب)

۳ سورة البقرة: ۴۰

﴿فَاَيَايَ فَارْهُبُونَ﴾^۱ ”پس صرف مجھ سے ہی ڈرو۔“

﴿لِرَبِّهِمْ يَرْهَبُونَ﴾^۲ ”وہ اپنے رب سے ہی ڈرتے ہیں۔“

﴿وَيَذْعُوْنَكَ رَجْعًا وَّ رَهْبًا﴾^۳ ”اور وہ ہمیں اُمید اور خوف (کی ملی جلی کیفیت) سے پکارتے ہیں۔“

﴿وَاَنْصَبْ لَكَ جَنَّاتٍ حَتَّىٰ كُنَّ مِنَ الزَّهْبِ﴾^۴ ”اور خوف سے (بچنے کے لئے) اپنے بازو اپنی طرف ملا لے۔“

جبکہ ذر میں زیادتی کی بنا پر عبادت میں ’رہبانیت‘ کے معنی میں چار آیات آئی ہیں:

﴿وَمِنْهُمْ قَتْسِيْسِيْنٌ وَرُهَبَانًا﴾^۵

”ان میں علماء اور عبادت کے لئے گوشہ نشین درویش پائے جاتے ہیں۔“

﴿اِتَّخَذُوْا اَحْبَادَهُمْ وَرُهَبَانَهُمْ اَرْبَابًا مِّنْ دُوْنِ اللّٰهِ﴾^۶

”ان لوگوں نے اللہ کو چھوڑ کر اپنے عالموں اور درویشوں کو رب بنایا ہے۔“

﴿اِنَّ كَثِيْرًا مِّنَ الْاَحْبَادِ وَالرُّهْبَانِ لَيَاْكُلُوْنَ اَمْوَالَ النَّاسِ بِالْبَاطِلِ﴾^۷

”بہت سارے عالم اور راہب درویش لوگوں کا مال ناحق کھا جاتے ہیں۔“

﴿وَرُهَبَانِيَّةٍ اِيْتَدَعُوْهَا مَا كَتَبْنَهَا عَلَيْهِمْ﴾^۸

”رہبانیت (ترک دنیا) تو ان لوگوں نے از خود ایجاد کر لی، ہم نے ان پر اسے واجب نہ کیا تھا۔“

تیسرے معنی یعنی خوف و دہشت اور رعب قائم کرنے کے معنی میں آنے والی آیات تین ہیں:

﴿سَحَرُوْا اَعْيْنَ النَّاسِ وَاَسْتَرْهَبُوْهُمْ﴾^۹

”تو لوگوں کی نگاہوں پر جادو کر دیا اور ان پر دہشت غالب کر دی۔“

۱ سورۃ النحل: ۵۱

۲ سورۃ الاعراف: ۱۵۳

۳ سورۃ الانبیاء: ۹۰

۴ سورۃ القصص: ۳۲

۵ سورۃ المائدہ: ۸۲

۶ سورۃ التوبہ: ۳۱

۷ سورۃ التوبہ: ۳۴

۸ سورۃ الحديد: ۲۷

۹ سورۃ الاعراف: ۱۱۶

﴿لَا أَنْتُمْ أَشَدُّ رَهْبَةً فِي صُدُورِهِمْ مِّنَ اللَّهِ﴾

”(مسلمانو!) تمہاری ہیبت ان کے دلوں میں بہ نسبت اللہ کی ہیبت کے بہت زیادہ ہے۔“

﴿وَأَعِدُّوا لَهُمْ مَا اسْتَطَعْتُمْ مِّنْ قُوَّةٍ وَمِنْ رِّبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ﴾

”تم ان کے مقابلے کے لئے اپنی مقدور بھر قوت کی تیاری کرو اور گھوڑوں کو تیار رکھ کر اس سے تم اللہ کے دشمنوں اور اپنے دشمنوں کو خوف زدہ رکھو۔“

قرآن کریم میں ’رہب‘ کے مذکورہ اطلاقات کا جائزہ لیا جائے تو پہلی پانچ آیات میں اس کو مثبت مفہوم میں لیا گیا ہے۔ اللہ تعالیٰ نے اہل ایمان کو حکم دیا ہے کہ اسی سے ’رہبت‘ کرو۔ اگلے چار اطلاقات ان معانی کی طرف اشارہ کرتے ہیں جو عیسائیوں نے رہبانیت کے نام پر خرافات گھڑ لی تھیں، پھر آیات ۱۰ اور ۱۱ میں اللہ تعالیٰ نے اسے کفار کا وصف بتلایا ہے کہ وہ ڈر گئے۔ جبکہ آخری آیت میں اہل اسلام سے اس بات کا تقاضا کیا ہے کہ اتنی تیاری رکھو کہ دشمنوں پر اپنا خوف اور رعب قائم کر دو۔ چنانچہ علم ہوا کہ رہب و ارہاب کے الفاظ مثبت اور منفی دونوں معانی کے لئے مستعمل ہیں، اور ’ارہاب‘ کو صرف منفی معنی میں استعمال کرنا قرآنی استعمال کے مخالف ہے۔ اس لئے دہشت گردی اور انتہا پسندی کی مذمت کے لئے ان اصطلاحات کا سہارا لیا جانا چاہیے جو اسلامی لٹریچر میں صرف منفی مطلب کے لئے استعمال ہوئی ہیں (جیسے غلو اور غف وغیرہ) اور دین نے مسلمانوں کو ان سے روکا ہے۔ الغرض اصطلاح ’ارہاب‘ کے بارے میں بھی ہمیں انتہا پسندی کو ترک کرنا چاہیے۔

اسلام میں توازن و اعتدال کے مظاہر

① اسلام سر اسر توازن و اعتدال کو پروان چڑھاتا ہے، اور یہ توازن زندگی کے ہر پہلو میں نظر آتا ہے۔ چنانچہ یہ مشہور واقعہ اسی طرف رہنمائی کرتا ہے، جو سیدنا انس رضی اللہ عنہ سے مروی ہے:

جَاءَ ثَلَاثَةٌ رَهْطٍ إِلَى بُيُوتِ أَزْوَاجِ النَّبِيِّ ﷺ يَسْأَلُونَ عَنْ عِبَادَةِ النَّبِيِّ ﷺ فَلَمَّا أُخْبِرُوا كَأَنَّهُمْ تَقَالَوْهَا فَقَالُوا وَأَيْنَ نَحْنُ مِنَ النَّبِيِّ ﷺ قَدْ غَفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ. قَالَ أَحَدُهُمْ: أَمَّا أَنَا فَإِنِّي أَصَلِّي اللَّيْلَ أَبَدًا وَقَالَ آخَرُ: أَنَا أَصُومُ الدَّهْرَ وَلَا أَفْطِرُ وَقَالَ آخَرُ: أَنَا أَعْتَرِلُ النِّسَاءَ فَلَا أَتَزَوَّجُ أَبَدًا. فَجَاءَ رَسُولُ اللَّهِ ﷺ إِلَيْهِمْ

فَقَالَ: «أَنْتُمْ الَّذِينَ قُلْتُمْ كَذَا وَكَذَا وَأَمَّا وَاللَّهُ إِنَّي لَأَخْشَاكُمُ اللَّهُ وَأَتَقَاتُكُمْ لَهُ لَكِنِّي أَصُومُ وَأُفْطِرُ وَأُصَلِّي وَأَرْقُدُ وَأَتَزَوَّجُ النِّسَاءَ فَمَنْ رَغِبَ عَن سُنَّتِي فَلَيْسَ مِنِّي»^۱۔
 ”تین حضرات (سیدنا علی بن ابی طالب، عبد اللہ بن عمرو بن العاص اور عثمان بن مظعون رضی اللہ عنہم) نبی کریم ﷺ کی ازواجِ مطہرات کے گھروں کی طرف آپ کی عبادت کے متعلق پوچھنے آئے، جب انہیں حضور اکرم ﷺ کا عمل بتایا گیا تو گویا انہوں نے اپنی روزمرہ کی عبادت کو انتہائی کم تر سمجھا اور کہا کہ ہم کہاں اور نبی ﷺ کہاں!! آپ کی تو تمام اگلی پچھلی لغزشیں معاف کر دی گئی ہیں۔ ان میں سے ایک نے عزم کیا کہ آج سے میں ہمیشہ رات بھر نماز پڑھا کروں گا۔ دوسرے نے کہا کہ میں ہمیشہ روزے سے رہوں گا اور کبھی ناغہ نہیں ہونے دوں گا۔ تیسرے نے کہا کہ میں عورتوں سے جدائی اختیار کر لوں گا اور کبھی نکاح نہیں کروں گا۔ پھر آنحضرت ﷺ تشریف لائے اور ان سے پوچھا: کیا تم نے ہی یہ باتیں کہی ہیں؟ سن لو! اللہ تعالیٰ کی قسم! اللہ رب العالمین سے میں تم سب سے زیادہ ڈرنے والا ہوں۔ میں تم میں سب سے زیادہ پرہیزگار ہوں لیکن میں روزے رکھتا ہوں اور کبھی نفلی روزے چھوڑ دیتا ہوں۔ رات کی نماز پڑھتا ہوں اور سوتا بھی ہوں اور میں عورتوں سے نکاح کرتا ہوں۔ میری سنت سے جس نے بے رغبتی کی، وہ مجھ سے نہیں ہے۔“

② نبی کریم ﷺ نے مواخاتِ مدینہ میں سیدنا سلمانؓ اور سیدنا ابو درداءؓ کے مابین بھائی چارہ قائم کر دیا:

فَرَارَ سَلْمَانُ أَبَا الدَّرْدَاءِ، فَرَأَى أُمَّ الدَّرْدَاءِ مُتَبَدِّلَةً، فَقَالَ لَهَا: مَا شَأْنُكَ؟ قَالَتْ: أَخُوكَ أَبُو الدَّرْدَاءِ لَيْسَ لَهُ حَاجَةٌ فِي الدُّنْيَا، فَجَاءَ أَبُو الدَّرْدَاءِ، فَصَنَعَ لَهُ طَعَامًا، فَقَالَ: كُلْ فَإِنِّي صَائِمٌ، قَالَ: مَا أَنَا بِأَكِلٍ حَتَّى تَأْكُلِ، فَأَكَلَ، فَلَمَّا كَانَ اللَّيْلُ ذَهَبَ أَبُو الدَّرْدَاءِ يَقُومُ، فَقَالَ: نَمْ، فَنَامَ، ثُمَّ ذَهَبَ يَقُومُ، فَقَالَ: نَمْ، فَلَمَّا كَانَ آخِرُ اللَّيْلِ، قَالَ سَلْمَانُ: نَمْ الْآنَ، قَالَ: فَصَلَّيْنَا، فَقَالَ لَهُ سَلْمَانُ: إِنَّ لِرَبِّكَ عَلَيْكَ حَقًّا، وَلِنَفْسِكَ عَلَيْكَ حَقًّا، وَلَا هَلْكَ عَلَيْكَ حَقًّا، فَأَعْطِ كُلَّ ذِي حَقٍّ حَقَّهُ، فَاتَى النَّبِيَّ ﷺ فَذَكَرَ ذَلِكَ لَهُ، فَقَالَ النَّبِيُّ ﷺ: «صَدَقَ سَلْمَانٌ»^۲۔

”ایک مرتبہ سلمان فارسیؓ، ابو درداءؓ کی ملاقات کے لئے تشریف لائے اور اُمّ درداء رضی اللہ عنہا کو

۱ صحیح بخاری، کتاب النکاح، باب الترغیب فی النکاح: ۵۰۶۳۔

۲ صحیح بخاری: ۶۱۳۹، کتاب الادب، باب صنع الطعام والتکلف للضيف

بڑی خستہ حالت میں دیکھا اور پوچھا: کیا حال ہے؟ وہ بولیں تمہارے بھائی ابو درداء کو دنیا سے کوئی سرکار نہیں۔ پھر ابو درداء تشریف لائے تو سلمان رضی اللہ عنہ نے ان کے سامنے کھانا پیش کیا۔ انہوں نے کہا کہ آپ کھائیے، میں روزے سے ہوں۔ سلمان فارسی رضی اللہ عنہ بولے کہ میں اس وقت تک نہیں کھاؤں گا، جب تک آپ بھی نہ کھائیں۔ چنانچہ ابو درداء نے بھی کھایا، رات ہوئی تو ابو درداء رضی اللہ عنہ نماز پڑھنے کی تیاری کرنے لگے۔ سلمان نے کہا کہ سو جائیے تو وہ سو گئے، (کچھ وقت گزرا) تو وہ پھر نماز تہجد کے لئے اُٹھے، تو سلمان نے کہا: سو جائیے (تو وہ سو گئے) پھر جب آخر رات ہوئی تو سلمان نے کہا: اب اُٹھیے، بعد ازاں دونوں نے نماز پڑھی۔ اس کے بعد سلمان رضی اللہ عنہ نے کہا کہ بلاشبہ تمہارے رب کا تم پر حق ہے اور تمہاری جان کا بھی تم پر حق ہے، تمہاری بیوی کا بھی تم پر حق ہے، پس سارے حق داروں کے حقوق ادا کرو۔ اس کے بعد وہ نبی کریم ﷺ کی خدمت میں حاضر ہوئے اور آپ سے اس کا ذکر کیا تو آنحضرت ﷺ نے فرمایا کہ سلمان نے سچ کہا ہے۔“

③ مذکورہ بالا واقعات معاشرتی زندگی اور عبادات میں توازن و اعتدال کا درس دیتے ہیں، عبادات میں توسط کی

ایک اور اہم مثال یہ واقعہ بھی ہے، جسے سیدنا انس بن مالک نے روایت کیا ہے:

دَخَلَ النَّبِيُّ ﷺ فَإِذَا حَبْلٌ مَمْدُودٌ بَيْنَ السَّارَتَيْنِ فَقَالَ: «مَا هَذَا الْحَبْلُ؟» قَالُوا: هَذَا حَبْلٌ لِرِزْنَب. فَإِذَا فَتَرَتْ تَعَلَّقَتْ. فَقَالَ النَّبِيُّ ﷺ: «لَا، حُلُوهُ لِيُصَلَّ أَحَدُكُمْ نَسَاطَةً، فَإِذَا فَتَرَ فَلْيَقْعُدْ»

”نبی کریم ﷺ مسجد میں تشریف لے گئے۔ آپ کی نظر ایک رسی پر پڑی جو دو ستونوں کے درمیان تھی ہوئی تھی۔ دریافت فرمایا کہ یہ رسی کیسی ہے؟ لوگوں نے عرض کی کہ یہ حضرت رزینبؓ نے باندھی ہے، جب وہ (نماز میں کھڑی کھڑی) تھک جاتی ہیں تو اس کا سہارا لے لیتی ہیں۔ نبی کریم ﷺ نے فرمایا کہ نہیں یہ رسی نہیں ہونی چاہیے، اسے کھول ڈالو۔ تم میں ہر شخص کو چاہیے کہ جب تک دل لگے نماز پڑھے، تھک جائے تو بیٹھ جائے۔“

اس حدیث پر امام بخاری رحمہ اللہ نے یہ عنوان قائم کیا ہے: باب ما يُكْرَهُ مِنَ التَّشْدِيدِ فِي الْعِبَادَةِ یعنی

”عبادت میں شدت اختیار کرنا ناپسندیدہ ہے۔“

۴) ایک عورت ساری رات عبادت کرتی رہتی، نبی کریم ﷺ نے اسے، اس عمل سے روک دیا۔ سیدہ عائشہ صدیقہؓ سے مروی ہے کہ

كَانَتْ عِنْدِي امْرَأَةٌ مِنْ بَنِي أَسَدٍ فَدَخَلَ عَلَيَّ رَسُولُ اللَّهِ ﷺ فَقَالَ: «مَنْ هَذِهِ؟» قُلْتُ: فَلَانَةُ لَا تَنَامُ بِاللَّيْلِ، فَذُكِرَ مِنْ صَلَاتِهَا. فَقَالَ: «مَهْ، عَلَيْكُمْ مَا تُطِيقُونَ مِنَ الْأَعْمَالِ، فَإِنَّ اللَّهَ لَا يَمَلُّ حَتَّى تَمَلُّوا»^۱۔

”میرے پاس بنو اسد کی ایک عورت بیٹھی تھی۔ نبی کریم ﷺ تشریف لائے تو ان کے متعلق پوچھا کہ یہ کون ہیں؟ میں نے کہا کہ یہ فلاں خاتون ہیں جو رات بھر نہیں سوتیں۔ ان کی نماز کا آپ کے سامنے ذکر کیا گیا۔ لیکن آپ نے فرمایا کہ بس تمہیں صرف اتنا ہی عمل کرنا چاہیے جننے کی تم میں طاقت ہو۔ کیونکہ اللہ تعالیٰ تو (ثواب دینے سے) تھکتا ہی نہیں، تم ہی عمل کرتے کرتے تھک جاؤ گے۔“

۵) خرچ کرنے میں بھی اسلام اسی توسط و اعتدال کا حکم دیتا ہے، چنانچہ قرآن کریم میں ہے:

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾^۲

”اور جو خرچ کرتے ہیں تو نہ اسراف کرتے ہیں اور نہ بخل بلکہ ان کا خرچ ان دونوں انتہاؤں کے درمیان اعتدال پر ہوتا ہے۔“

مفسر قرآن مولانا عبد السلام بھٹوی رحمہ اللہ اپنی تفسیر میں اس آیت کی تفسیر کرتے ہوئے لکھتے ہیں:

”اسراف کا اطلاق کسی کام میں ضرورت سے زیادہ خرچ کرنے پر ہوتا ہے، مثلاً کھانے پینے یا لباس یا مکان یا شادی بیاہ وغیرہ پر بے دریغ خرچ کر دینا۔ ایک بلب کی ضرورت ہو تو زیادہ بلب لگا دینا، تھوڑے پانی سے کام چلتا ہو تو بے دریغ پانی بہا دینا۔ یا اپنی ہمت اور مقدور سے زیادہ خرچ کر دینا، پھر قرض اتارتے رہنا یا مانگنا شروع کر دینا۔ ایسی فضول خرچیوں سے اللہ تعالیٰ نے منع فرمایا ہے۔ پھر اسراف کی ایک قسم تہذیر ہے، جس کا معنی ہے بلا ضرورت خرچ کرنا، مثلاً دن کو بھی گلی میں بلب جلائے رکھنا، یا پانی کی ٹونٹی کھلی چھوڑ دینا۔ اسی طرح ناجائز کاموں میں خرچ کرنا بھی تہذیر ہے، جیسے شراب، زنا، جوئے، گانے بجانے یا آتش بازی وغیرہ ایسے کاموں میں ایک پیسہ بھی خرچ کرنا حرام ہے۔ اسراف کی ضد قنوت ہے، جو قَنَرٌ يَقْتَرُ قَنَرًا وَ قَنُورٌ اسے ہے۔ باب ’افعال‘ اور ’تفعیل‘ سے اِقْتَارٌ اور

۱ صحیح بخاری: ۱۱۵۱ کتاب التہجد، باب ما یکرہ من التشدید فی العبادۃ

۲ سورۃ الفرقان: ۶۷

تَقْتِيرُ بھی اسی معنی میں آتا ہے، یعنی خرچ میں تنگی کرنا، شدید بخل کہ مقدور ہوتے ہوئے بھی ضرورت سے کم خرچ کرنا اور مال کو جوڑ جوڑ کر رکھنا، اپنی ذات اور اہل و عیال کی جائز ضروریات میں بھی بخل کرنا۔ اسراف اور تقتیر کے درمیان کی صفت کا نام اقتصاد (میانہ روی) ہے، یعنی اتنا خرچ کرنا جتنی ضرورت ہے اور جتنی ہمت ہے۔ اللہ تعالیٰ نے اسے بَيْنَ ذَلِكَ قَوَامًا کے الفاظ سے تعبیر فرمایا ہے۔ قَوَامٌ دو چیزوں کے عین درمیان کو کہتے ہیں۔ مزید دیکھیے سورۃ انعام (۱۴۲)، اعراف (۳۱) اور بنی اسرائیل (۲۹، ۲۶)۔“

مفسر قرآن مولانا عبدالرحمن کیلانی رحمۃ اللہ علیہ اس کی تفسیر میں لکھتے ہیں:

”اسراف اور بخل کے درمیان کی صفت کا نام اقتصاد یا قصد ہے اور اسی صفت کو اسلام نے پسند کیا ہے۔ اقتصاد یہ ہے کہ انسان اپنی جائز ضرورتوں پر خرچ اور اتنا ہی خرچ کرے جتنا ضرور ہو نہ کم نہ زیادہ۔ حتیٰ کہ اگر اللہ کی راہ میں خرچ کرنا ہو تو بھی یہی بات مد نظر رکھنی چاہئے۔ چنانچہ رسول اللہ صلی اللہ علیہ وسلم نے فرمایا کہ ”صدقہ وہی بہتر ہے جس کے بعد انسان خود محتاج نہ ہو جائے۔“ اور اعتدال کی روش اختیار کرنے کے بعد اگر کسی کے پاس مال بچ رہتا ہے تو اسے اپنے اقربا اور دوسرے حاجت مندوں کی ضرورتوں پر خرچ کرنا چاہئے۔“

عقائد میں توسط و اعتدال

اسلام ہر پہلو سے توازن و اعتدال کا درس دیتا ہے، یہ اعتدال اسلامی تعلیمات میں ہر جگہ نظر آتا ہے۔ عقائد، ارکانِ ایمان، عبادات و معاملات اور نکاح و طلاق میں اس کی دسیوں مثالیں موجود ہیں۔ عقائد و نظریات چونکہ انسانی اعمال کی اساس ہیں، اس لئے اسلامی عقائد میں یہ توازن و توسط، عملی رویہ کی بنیاد ہے۔ چنانچہ ذکر ہو چکا ہے کہ مسلمان مغضوب علیہم یعنی یہود اور ضالین یعنی نصاریٰ کے مابین ہیں۔ اور اسلام نام ہی صراطِ مستقیم کا ہے جو مختلف انتہائی راستوں کے مابین ہے۔ سیدنا عیسیٰ اور سیدہ مریم علیہما السلام کے بارے میں اسلامی عقیدہ جو مبنی بر حق اور قرآن کریم میں بیان ہوا ہے، اسے سیدنا جعفر طیار سے سن کر نجاشی یہ کہہ اٹھا تھا کہ اس میں کوئی افراط و تفریط نہیں اور یہی عین حق ہے۔ اسی طرح امام شعبی اور امام ابن تیمیہ رحمہم اللہ کی زبانی مختلف فرقوں کے رجحانات کے مابین متوسط اعتقاد کا حامل اہل السنہ اور سلفیہ کو قرار دیا گیا ہے۔

ماضی میں کبیرہ گناہ کے ارتکاب کے مسئلے پر مسلمانوں میں کئی فرقے بنے۔ معتزلہ اور خوارج کا موقف یہ تھا کہ کبیرہ گناہ کا مرتکب خارج از اسلام ہے، اور آخرت میں وہ جہنمی ہے۔ مرجئہ اس کے بالمقابل اس عقیدہ کے قائل ہیں کہ کبیرہ گناہ کرنے والے کے ایمان میں کوئی کمی نہیں ہوتی۔ جبکہ سلفیہ اور اہل السنہ والجماعہ کا مشہور موقف ’دونوں کے مابین‘ ہے۔ چنانچہ عقائد کی مستند ترین کتاب شرح عقیدہ طحاویہ میں ہے:

فَهُوَ لَا فِي طَرَفٍ، وَالْخَوَارِجُ فِي طَرَفٍ، فَإِنَّهُمْ يَقُولُونَ نَكْفُرُ الْمُسْلِمَ بِكُلِّ ذَنْبٍ، أَوْ بِكُلِّ ذَنْبٍ كَبِيرٍ، وَكَذَلِكَ الْمُعْتَزِلَةُ الَّذِينَ يَقُولُونَ يَحْبُطُ إِيمَانُهُ كُلُّهُ بِالْكَبِيرَةِ، فَلَا يَبْقَى مَعَهُ شَيْءٌ مِنَ الْإِيمَانِ. لَكِنَّ الْخَوَارِجَ يَقُولُونَ: يَخْرُجُ مِنَ الْإِيمَانِ وَيَدْخُلُ فِي الْكُفْرِ! وَالْمُعْتَزِلَةُ يَقُولُونَ: يَخْرُجُ مِنَ الْإِيمَانِ وَلَا يَدْخُلُ فِي الْكُفْرِ، وَهَذِهِ الْمَنْزِلَةُ بَيْنَ الْمَنْزِلَتَيْنِ!! وَيَقُولُهُمْ يَخْرُجُ مِنَ الْإِيمَانِ أَوْ جَبُوا لَهُ الْخُلُودُ فِي النَّارِ!... أَنْ أَهْلَ السُّنَّةِ مُتَّفِقُونَ كُلُّهُمْ عَلَى أَنَّ مُرْتَكِبَ الْكَبِيرَةِ لَا يَكْفُرُ كُفْرًا يَنْقُلُ عَنِ الْمِلَّةِ بِالْكُلِّيَّةِ، وَأَهْلُ السُّنَّةِ أَيْضًا مُتَّفِقُونَ عَلَى أَنَّهُ يَسْتَحِقُّ الْوَعِيدَ الْمُرْتَبَّ عَلَى ذَلِكَ الذَّنْبِ، كَمَا وَرَدَتْ بِهِ النُّصُوصُ، لَا كَمَا يَقُولُهُ الْمُزْجَةُ مِنْ أَنَّهُ لَا يَضُرُّ مَعَ الْإِيمَانِ ذَنْبٌ، وَلَا يَنْفَعُ مَعَ الْكُفْرِ طَاعَةٌ! وَإِذَا اجْتَمَعَتْ نُّصُوصُ الْوَعْدِ الَّتِي اسْتَدَلَّتْ بِهَا الْمُزْجَةُ، وَنُّصُوصُ الْوَعْدِ الَّتِي اسْتَدَلَّتْ بِهَا الْخَوَارِجُ وَالْمُعْتَزِلَةُ، تَبَيَّنَتْ لَكَ فَسَادُ الْقَوْلَيْنِ!

”مرجئہ ایک انتہا پر ہیں اور خوارج دوسری انتہا پر۔ خوارج کا کہنا ہے کہ ہر گناہ یا کبیرہ گناہ کی بنا پر ہم مسلمان کی تکفیر کریں گے، اور ایسے ہی معتزلہ ہیں جو کہتے ہیں کہ ہر کبیرہ گناہ کے ساتھ ایمان ضائع ہو جاتا ہے اور ایمان کا کچھ بھی حصہ باقی نہیں رہتا۔ تاہم خوارج کہتے ہیں کہ وہ شخص اسلام سے نکل کر کفر میں داخل ہو گیا اور معتزلہ کہتے ہیں کہ ایمان سے تو نکل گیا لیکن کفر میں داخل ہونے کی بجائے منزلہ بین المنزلتین میں ہے۔ اور دونوں کا موقف ہے کہ ایمان سے نکل جانے کی بنا پر اب وہ آخرت میں دائمی جہنمی ہو گا۔ جبکہ اہل السنہ کا اس بات پر اتفاق ہے کہ مرتکب کبیرہ ایسا کافر نہیں جو کلی طور پر ملت اسلامیہ سے خارج ہو جائے اور اہل السنہ کا اس پر بھی اتفاق ہے کہ گناہ کرنے کی بنا پر وہ اس وعید کا مستحق ہے جو احادیث میں بیان ہوئی ہیں۔ نہ کہ مرجئہ کی طرح کہ ایمان کے ساتھ گناہ کا کوئی نقصان ہی نہیں ہوتا اور کفر کے ساتھ طاعت کا کوئی فائدہ نہیں ہوتا۔ اور جب آپ وعدہ نجات کی نصوص کو

جن سے مرجع استدلال کرتے ہیں اور وعید و سزا والی نصوص کو اکٹھا کریں گے تو دونوں کے موقفوں کی غلطی آپ پر واضح ہو جائے گی۔“

معزز اور خوارج کا یہ موقف کہ گناہ گار شخص لازمی جہنمی ہے، اس موقف سے بھی اہل اللہ کو اتفاق نہیں اور وہ کہتے ہیں کہ گناہ نہ تو زندگی میں کسی مسلمان کے کافر ہونے کی دلیل ہیں اور نہ ہی یہ اس کے لازمی جہنم میں جانے کی وجہ ہے، اس سلسلے میں اہل اللہ صحیح بخاری کی اس حدیث سے استدلال کرتے ہیں کہ

أَنَّ رَجُلًا عَلَى عَهْدِ النَّبِيِّ ﷺ كَانَ اسْمُهُ عَبْدَ اللَّهِ وَكَانَ يَلْقَبُ حِمَارًا وَكَانَ يُضْحِكُ رَسُولَ اللَّهِ ﷺ وَكَانَ النَّبِيُّ ﷺ قَدْ جَلَدَهُ فِي الشَّرَابِ، فَأُتِيَ بِهِ يَوْمًا فَأَمَرَ بِهِ فَجُلِدَ فَقَالَ رَجُلٌ مِنَ الْقَوْمِ: اللَّهُمَّ الْعَنَّهُ مَا أَكْثَرَ مَا يُؤْتَى بِهِ فَقَالَ النَّبِيُّ ﷺ: «لَا تَلْعَنُوهُ فَوَاللَّهِ مَا عَلِمْتُ إِنَّهُ يُحِبُّ اللَّهَ وَرَسُولَهُ»

”نبی کریم ﷺ کے زمانہ میں ایک شخص، جس کا نام عبد اللہ تھا اور ’حمار‘ (گدھا) کے لقب سے پکارے جاتے تھے، وہ آنحضرت ﷺ کو ہنساتے تھے اور آنحضرت ﷺ نے انہیں شراب پینے پر مارا تھا تو انہیں ایک دن لایا گیا اور آنحضرت ﷺ نے ان کے لیے حکم دیا اور انہیں مارا گیا۔ حاضرین میں ایک صاحب نے کہا: اللہ اس پر لعنت کرے! کتنی مرتبہ تجھے اس سزا کے لئے لایا جاتا ہے۔ آنحضرت ﷺ نے فرمایا کہ اس پر لعنت نہ کرو واللہ، میں نے اس کے متعلق یہی جانا ہے کہ یہ اللہ اور اس کے رسول سے محبت کرتا ہے۔“

اس واقعہ اور فرمان سے علم ہوا کہ گناہ گار شخص کے لئے لازمی نہیں کہ اس کو کافر قرار دیا اور اس پر لعنت کی جائے۔ ایسے ہی کسی گناہ گار کے جہنمی ہونے کا دعویٰ بھی نہیں کرنا چاہئے، جیسا کہ نبی مکرم ﷺ نے فرمایا:

«كَانَ رَجُلَانِ فِي بَنِي إِسْرَائِيلَ مُتَوَاحِشَيْنِ فَكَانَ أَحَدُهُمَا يُذْنِبُ، وَالْآخَرُ مُجْتَهِدٌ فِي الْعِبَادَةِ، فَكَانَ لَا يَرِئَالُ الْمُجْتَهِدُ يَرَى الْآخَرَ عَلَى الذَّنْبِ، فَيَقُولُ: أَقْصِرْ، فَوَجَدَهُ يَوْمًا عَلَى ذَنْبٍ، فَقَالَ لَهُ: أَقْصِرْ، فَقَالَ: خَلَّنِي وَرَبِّي! أَبْعَثْ عَلَيَّ رَقِيبًا! فَقَالَ: وَاللَّهِ لَا يَغْفِرُ اللَّهُ لَكَ - أَوْ - لَا يَدْخِلُكَ اللَّهُ الْجَنَّةَ، فَفَبَصَّ أَرْوَاحَهُمَا، فَاجْتَمَعَا عِنْدَ رَبِّ الْعَالَمِينَ، فَقَالَ هَذَا الْمُجْتَهِدُ: أَكُنْتُ بِي عَالِمًا؟ أَوْ كُنْتُ عَلَى مَا فِي يَدَي قَادِرًا؟ وَقَالَ لِلْمُذْنِبِ: اذْهَبْ فَادْخُلِ الْجَنَّةَ بِرَحْمَتِي، وَقَالَ لِلْآخَرِ: اذْهَبُوا بِهِ إِلَى النَّارِ».

قَالَ أَبُو هُرَيْرَةَ: وَالَّذِي نَفْسِي بِيَدِهِ لَتَكَلَّمَ بِكَلِمَةٍ أَوْبَقَتْ دُنْيَاهُ وَآخِرَتَهُ!

”بنو اسرائیل میں دو آدمی آپس میں بھائی بنے ہوئے تھے۔ ایک گناہوں میں ملوٹ تھا جب کہ دوسرا عبادت میں کوشاں رہتا تھا۔ عبادت میں راغب جب بھی دوسرے کو گناہ میں دیکھتا تو اسے کہتا کہ باز آ جا۔ آخر ایک دن اس نے دوسرے کو گناہ میں پایا تو اسے کہا کہ باز آ جا۔ اس نے کہا: مجھے رہنے دے، میرا معاملہ میرے رب کے ساتھ ہے، کیا تو مجھ پر کوئی چوکیدار بنا کر بھیجا گیا ہے؟ تو اس نے کہا: اللہ کی قسم! اللہ تجھے معاف نہیں کرے گا یا تجھے جنت میں داخل نہیں کرے گا۔ چنانچہ وہ دونوں فوت ہو گئے اور رب العالمین کے ہاں جمع ہوئے، تو اللہ نے عبادت میں کوشش کرنے والے سے فرمایا: ”کیا تو میرے متعلق (زیادہ) جاننے والا تھا یا جو میرے ہاتھ میں ہے تجھے اس پر قدرت حاصل تھی؟ اور پھر گناہ گار سے فرمایا: جا میری رحمت سے جنت میں داخل ہو جا۔ اور دوسرے کے متعلق فرمایا: اسے جہنم میں لے جاؤ۔“ سیدنا ابو ہریرہ رضی اللہ عنہ کہتے ہیں: اس ذات کی قسم جس کے ہاتھ میں میری جان ہے! اس نے ایسی بات کہہ دی جس نے اس کی دنیا اور آخرت تباہ کر کے رکھ دی۔“

سنن ابوداؤد کی اس حدیث پر شارح لکھتے ہیں:

”امر بالمعروف نہی عن المنکر کے مبارک اعمال میں مشغول افراد کو حد سے تجاوز نہیں کرنا چاہیے۔ نیز انھیں اپنے اعمال خیر پر کسی طرح دھوکہ نہیں کھنا چاہیے کہ وہ یقیناً جنت میں چلے جائیں گے اور گنہگار مسلمانوں کے متعلق یہ وہم نہی ہونا چاہیے کہ اللہ انھیں معاف نہیں کرے گا یا وہ جنت میں نہیں جائیں گے۔ اللہ عزوجل کا میزبان عدل بڑا دقیق اور عجیب ہے۔ اللہ عزوجل نے جو بھی فیصلے فرمائے اور جو فرمائے گا، وہ عدل ہی پر مبنی ہیں۔“ (شرح دار السلام)

مذکورہ بالا احادیث سے استدلال کرنے کے بعد شارح عقیدہ طحاویہ محمد بن ابی العز حنفی لکھتے ہیں:

فَإِنَّهُ مَنْ أَعْظَمَ الْبَغْيِ أَنْ يُشْهَدَ عَلَى مُعَيَّنٍ أَنَّ اللَّهَ لَا يَغْفِرُ لَهُ وَلَا يَرْحَمُهُ بَلْ يُخْلِدُهُ فِي النَّارِ، فَإِنَّ هَذَا حُكْمُ الْكَافِرِ بَعْدَ الْمَوْتِ.^۲

”سب سے بڑی سرکشی اور زیادتی یہ ہے کہ کسی متعین شخص کے بارے میں یہ گواہی صادر کر دی جائے کہ اللہ تعالیٰ نہ تو اسے معاف کریں گے اور نہ ہی رحم کریں گے، بلکہ اس کو ہمیشہ کے لئے جہنم

۱ سنن ابوداؤد، کتاب الادب: ۴۹۰، صحیح ما قالہ الالبانی

۲ شرح عقیدہ طحاویہ از محمد ابن ابی العز حنفی: ص ۲۹۹، طبع وزارت اوقاف، سعودی عرب ۱۴۱۸ھ

رسید کر دیں گے۔ ایسا صرف کافر کے بارے میں، اُس کی موت کے بعد کہا جاسکتا ہے۔“
عقیدہ طحاویہ کے متن پر سلفیہ کے امام شیخ ابن باز رحمۃ اللہ علیہ یوں حاشیہ لکھتے ہیں:

أَن أَهْلَ السَّنَةِ وَالْجَمَاعَةِ لَا يَكْفُرُونَ الْمُسْلِمَ الْمَوْحِدَ الْمُؤْمِنَ بِاللَّهِ وَالْيَوْمِ الْآخِرِ بِذَنْبٍ يَرْتَكِبُهُ كَالزَّانَا وَشَرِبِ الْخَمْرِ وَالرِّبَا وَعَقُوقِ الْوَالِدَيْنِ وَأَمْثَالِ ذَلِكَ مَا لَمْ يَسْتَحِلْ ذَلِكَ فَإِنْ اسْتَحْلَهُ كَفَرَ لِكَوْنِهِ بِذَلِكَ مُكَذِّبًا لِلَّهِ وَلِرَسُولِهِ خَارِجًا عَنْ دِينِهِ أَمَا إِذَا لَمْ يَسْتَحِلْ ذَلِكَ فَإِنَّهُ لَا يَكْفُرُ عِنْدَ أَهْلِ السَّنَةِ وَالْجَمَاعَةِ بَلْ يَكُونُ ضَعِيفَ الْإِيمَانِ وَلَهُ حُكْمٌ مَا تَعَاطَاهُ مِنَ الْمَعَاصِي فِي التَّفْسِيقِ وَإِقَامَةِ الْحُدُودِ وَغَيْرِ ذَلِكَ

”اہل السنہ والجماعہ کسی مسلم موحد اور یوم آخرت پر ایمان رکھنے والے کو کبیرہ گناہ مثلاً زنا، شراب، والدین کی نافرمانی وغیرہ جیسے امور پر کافر قرار نہیں دیتے، جب تک وہ ان گناہوں کے حلال ہونے کا اعتقاد نہ رکھے۔ اگر وہ ان گناہوں کو جائز سمجھے گا، تو اللہ اور اس کے رسول ﷺ کے صریح احکام کی تکذیب کی بنا پر وہ کافر ہو جائے گا۔ اگر جائز نہ سمجھے تو اہل السنہ والجماعہ کے نزدیک اس کو کافر قرار نہیں دیا جائے گا، بلکہ وہ ضعیف الایمان ہوگا، اور شریعتِ مطہرہ کے احکام کے مطابق اس پر گناہوں کی سزا اور حدود کا نفاذ کیا جائے گا۔“

سلفی اور اہل السنہ عقائد کے ہر باب میں توسط و اعتدال کے قائل و فاعل ہیں۔ چنانچہ مذکورہ بالا تفصیل کے مطابق گناہ کبیرہ کے مرتکب کو اسلام سے خارج تو نہیں کہا جائے گا، اور آخرت میں اس کے جہنمی ہونے کا فیصلہ بھی نہیں کیا جائے گا، تاہم اس کو ان سزاؤں کا سامنا کرنا پڑے گا، جو شریعتِ اسلامیہ میں ذکر ہوئی ہیں۔ اور جب نبی کریم ﷺ نے بعض سنگین جرائم پر کفر کا اطلاق کیا ہے تو اس پر کفر کا اطلاق بھی کیا جائے گا، تاہم یہ کفر ملت سے خارج کرنے والا نہیں، بلکہ کفر عملی یا کفر حقیقی سے چھوٹا کفر (کفر دون کفر) کہلائے گا۔ اس موضوع کی دیگر بہت سی تفصیلات ہیں جو عقائد سلفیہ کی مستند اور مرکزی کتب میں بیان ہوئی ہیں۔

ان تفصیلات کو آئندہ شمارے میں بیان کیا جائے گا۔ ان شاء اللہ (ڈاکٹر حافظ حسن مدنی)

پیش نظر مضمون جامعہ لاہور الاسلامیہ (رحمانیہ) کے شیوخ الحدیث فضیلۃ الشیخ مولانا محمد رمضان سلفی اور فضیلۃ الشیخ مولانا مبشر احمد ربانی حفظہما اللہ تعالیٰ کی نظر ثانی کے بعد شائع کیا گیا۔ جزاہم اللہ خیرا

التعليقات الأثرية على العقيدة الطحاوية، تحت قَوْلِهِ: وَلَا تُكْفَرُ أَحَدًا مِنْ أَهْلِ الْقِبْلَةِ بِذَنْبٍ، مَا لَمْ يَسْتَحِلَّهُ